

കണ്ണൂരിൽ ശാന്തി പുലരാൻ

കണ്ണൂർ വീണ്ടും കണ്ണീർക്കയമായിരിക്കുന്നു. ഈ മാസം ആദ്യ വാരത്തിൽ മൂന്നുദിവസത്തിനുള്ളിൽ ഏഴുപേരാണ് അവിടെ വെട്ടിക്കൊല്ലപ്പെട്ടത്. പച്ച മനുഷ്യരെ ഇങ്ങനെ കഴുത്തറുത്തിട്ട തുകൊണ്ട് ആർക്കെന്തു നേട്ടം? കക്ഷിവികാരം കൊണ്ടുണ്ടായ വർ മറുകക്ഷിക്കാരെ കൊന്നുതള്ളാൻ കഴിയുന്നത് സ്വന്തം നേട്ടമായി കരുതുന്നുണ്ടാവാം. പക്ഷേ, ആ ആന്ധ്രമില്ലാത്തവർ ആരും ഒന്നും നേടിയതായി കാണുന്നില്ല. എല്ലാവരും നഷ്ടപ്പെടുന്നതായിട്ടാണ് കാണുന്നത്. മരിച്ചവർക്ക് ജീവനഷ്ടം. അവരുടെ കുടുംബങ്ങൾക്ക് ഗൃഹനാഥൻ, പിതാവ്, മക്കൾ, ഭർത്താവ് നഷ്ടം. പാർട്ടികൾക്ക് പ്രവർത്തകർ നഷ്ടം, നാട്ടിന് ചോരത്തിളപ്പുള്ള യുവാക്കൾ നഷ്ടം, ഇതാണു സത്യം. ഈ സത്യം അറിയാത്തവരും പറയാത്തവരും ആരുമില്ല. അയൽക്കാർ പരസ്പരം വെട്ടിനൂറുകുന്നത് മൃഗങ്ങളെ വെല്ലുന്ന ക്രൂരതയാണ്, ജുഗുപ്സാവഹമാണ്, ജനാധിപത്യ വിരുദ്ധമാണ്, ഫാഷിസമാണ് എന്നൊക്കെ പുരപ്പുറത്തുകയറി ഘോഷിക്കുന്നവർതന്നെയാണ് പതിറ്റാണ്ടുകളായി കണ്ണൂരിൽ ഈ ചോരപ്പുഴ നിലക്കാനുവദിക്കാതെ ഒഴുകിക്കൊണ്ടിരിക്കുന്നത്. അവരിലൊരുവിഭാഗം സുദീർഘമായ അഞ്ചു സഹസ്രാബ്ദത്തിന്റെ പാരമ്പര്യമുള്ള ലോകോത്തര സംസ്കാരത്തിന്റെ വാഹകരാണത്രെ. ജനാധിപത്യത്തിന്റെയും സ്ഥിതിസമത്വത്തിന്റെയും മുന്നണിപ്പോരാളികളെന്ന് ഊറ്റം കൊള്ളുന്നവരാണ് വേറൊരു കൂട്ടർ.

പ്രതികാര ദാഹത്തിന്റെയും അങ്കക്കലിയുടെയും ചോരമണക്കുന്ന ചേകവകഥകളുടെ പാരമ്പര്യമുറങ്ങുന്ന മണ്ണാണ് ഉത്തര മലബാറിന്റേത്. എങ്ങാണ്ടോ കിടക്കുന്ന കുടുംബങ്ങളിലെ മുപ്പിളമതർക്കം തീരുമാനിക്കാൻപോലും ചേകോന്മാർ അങ്കംവെട്ടി മരിച്ചുവീണിരുന്നു. ഈ മണ്ണിൽ വൈരത്തിന്റെ വിത്തുവിതച്ച സംഘങ്ങൾ നടത്തുന്ന വിളവെടുപ്പുകളാണ് നിരന്തരം അറ്റുവീണുകൊണ്ടിരിക്കുന്ന മനുഷ്യ ശിരസ്സുകൾ. ജനാധിപത്യവ്യവസ്ഥയിൽ പരസ്യമായി അങ്കം കുറിച്ച് പൊയ്ത്തു നടത്താനാവില്ലല്ലോ. അതുകൊണ്ടവർ രാത്രിയുടെ ഇരുട്ടിലും പതിസമലങ്ങളിൽ ഒളിച്ചിരുന്നു മറ്റോന്റെ തലയറക്കുന്നു. പാർട്ടികൾ തമ്മിലുള്ള മുപ്പിളമ തർക്കം മൂക്കുവോൾ മേലാളന്മാർ അങ്കം കുറിക്കുന്നു. അവർക്ക് അങ്കം കുറിച്ചാൽ മതി. കൊല്ലുന്നതും ചാകുന്നതും ചോകോന്മാരാണ്. പാർട്ടികളിലെ സാധാരണ പ്രവർത്തകർ ഈ യാഥാർഥ്യത്തിലേക്കുണരുന്നില്ലെങ്കിൽ കണ്ണൂരിലെ അമ്മമാരുടെയും പെങ്ങളുമാരുടെയും ദീനവിലാപം അടുത്തെങ്ങും അവസാനിക്കാൻ പോകുന്നില്ല.

ജനാധിപത്യ വ്യവസ്ഥയിൽ തലകൾ കൊയ്തെടുക്കാനുള്ളതല്ല; ചിന്തിക്കാനുള്ളതാണ്. അവിടെ കാര്യങ്ങൾ തീരുമാനിക്കേണ്ടത് വാളും കുന്തവുമല്ല; സംവാദവും ജനാഭിപ്രായവുമാണ്. മനുഷ്യസ്നേഹത്തിന്റെ നമ്പ് വറുകയും യുക്തിയുടെയും ന്യായത്തിന്റെയും വെളിച്ചം കെട്ടുപോവുകയും ചെയ്യുന്നിടത്താണ് സംവാദത്തിന്റെയും സമവായത്തിന്റെയും വാതിലുകളടഞ്ഞുപോകുന്നത്. അപ്പോഴാണ് വാളും കുന്തവും രംഗം കൈയടക്കുന്നത്.

കൊല്ലലും കൊലയിലും ഏർപ്പെട്ടവർക്ക് അവരുടെ നടപടിയെ സാധൂകരിക്കാൻ അവരുടേതായ ന്യായങ്ങളേറയുണ്ടാ

കും. ആ ന്യായങ്ങളൊന്നും പക്ഷേ, രക്തച്ചൊരിച്ചിലിനറുതി വരുത്താൻ പര്യാപ്തമാവുകയില്ല. വാളുരി വരുന്ന ആർ.എസ്.എസ്.കാർക്ക് വെട്ടാൻ തങ്ങളുടെ പ്രവർത്തകർ കഴുത്തുനീട്ടിക്കൊടുക്കണമോ എന്ന സി.പി.എമ്മിന്റെ ചോദ്യം ന്യായമാണ്. വേണമെന്ന് പറയാൻ ആർക്കുമാവില്ല. ഇതേ ചോദ്യം തന്നെയാണ് സംഘ്പരിവാർ സംഘടനകളും ഉന്നയിക്കുന്നത്. അവരോടും അതെ എന്നു പറയാൻ ആർക്കും കഴിയില്ല. ഇരു കൂട്ടരും കശാപ്പ് തുടരട്ടെ എന്നാണതിൽനിന്ന് അനുക്രമസമമാകുന്നത്. എങ്കിൽ സർക്കാറും പോലീസും ന്യായാസനങ്ങളുമാക്കെ എന്തിനെന്ന് വലിയ ചോദ്യം ഉത്തരമില്ലാതെ അവശേഷിക്കുന്നു.

ഈ സാഹചര്യത്തിൽ ബന്ധപ്പെട്ട എല്ലാ കക്ഷികളുടെയും സജീവ പരിഗണനയോടെ ഞങ്ങൾ മുന്നോട്ടു വെക്കുന്നത് വിശുദ്ധ ഖുർആന്റെ ഒരു ഉപദേശമാണ്: 'നന്മയും തിന്മയും തുല്യമാകുന്നില്ല. തിന്മയെ ഏറ്റം നന്മയുള്ളതുകൊണ്ട് വേണം തടയാൻ. അപ്പോൾ നിങ്ങളും നിങ്ങളോടു വൈരമുള്ളവരും ഉറ്റ മിത്രങ്ങളായി മാറുന്നതു കാണാം' (41: 34). 'അന്യായമായി ഒരാളെ കൊല്ലുന്നത് മുഴുവൻ മനുഷ്യരെയും കൊല്ലുന്നതിനു തുല്യമാണെന്നും' ഖുർആൻ പറയുന്നു. ഒരാളെ കൊല്ലാൻ ന്യായമായ കാരണം വേണ്ടെങ്കിൽ പിന്നെ മനുഷ്യരെ മുഴുവൻ കൊന്നൊടുക്കുന്നതിനും തടസ്സമില്ലാതാകുന്നു. കൊല ഒരു വ്യക്തിയുടെ മരണത്തിൽ അവസാനിക്കുന്നില്ല. നൂറ്റാണ്ടുകൾ നീണ്ടു നിൽക്കുന്ന നരഹത്യാ പാരമ്പര്യയുടെ തുടക്കമാകും അത്. ഒരു കൊലപാതകം ഒരു ലോക മഹായുദ്ധമായി വികസിച്ച ചരിത്രം നാം മറക്കാറായിട്ടില്ല.

ആർക്കിടയിലായാലും സംഘർഷവും രക്തച്ചൊരിച്ചിലും ഇസ്ലാമിക പ്രസ്ഥാനം കടുത്ത ഉൽക്കണ്ഠയോടെയാണ് വീക്ഷിക്കുന്നത്. പ്രസ്ഥാനം ആഗ്രഹിക്കുന്നത് എല്ലാ പാർട്ടികളും സമുദായങ്ങളും തമ്മിലുള്ള സൗഹാർദ്ദപരവും സമാധാനപരവുമായ സഹവർത്തിത്വമാണ്. അതാണ് നാട്ടിനെ പുരോഗതിയിലേക്കും ക്ഷേമത്തിലേക്കും നയിക്കുക. കണ്ണൂരിലെരിയുന്ന പകയുടെ തീ എത്രയും വേഗം അണച്ചു പറ്റൂ. അതിനുവേണ്ടി പ്രശ്നത്തിൽ നേരിട്ട് ഇടപെടണമെന്ന് സംസ്ഥാന മുഖ്യമന്ത്രിയോടും സമാധാന യത്നങ്ങൾക്ക് അകമഴിഞ്ഞ പിന്തുണ നൽകണമെന്ന് ജനങ്ങളോടും ജമാഅത്തെ ഇസ്ലാമി കേരള അമീർ ആരിഫലി സാഹിബ് അഭ്യർഥിക്കുകയുണ്ടായി. ഈ മാസം 15-ന് മുഖ്യമന്ത്രി വിളിച്ച സർവകക്ഷിയോഗത്തിൽ പങ്കെടുക്കാൻ എല്ലാ കക്ഷികളും സന്നദ്ധരായത് ശുഭോദർക്കമാണ്. പ്രസ്ഥാനപ്രവർത്തകർക്കുകൂടി പ്രാതിനിധ്യമുള്ള എഫ്.ഡി.സി.എയുടെ കേരള ചാപ്റ്റർ ചെയർമാൻ ജസ്റ്റിസ് വി.ആർ കൃഷ്ണയ്യർ ഈമാസം 13-ന് കേരളത്തിലെ മനുഷ്യാവകാശ-സാമൂഹിക-സാംസ്കാരിക പ്രവർത്തകരുടെയും നിയമ വിശാരദന്മാരുടെയും യോഗം വിളിച്ചുകൂട്ടി, കണ്ണൂരിലെ സംഘടനങ്ങൾക്കുറുതി വരുത്തുന്നതിനുള്ള പ്രായോഗിക മാർഗങ്ങളാലോചിക്കുകയുണ്ടായി. കേരളത്തിലെ ഇസ്ലാമിക പ്രവർത്തകർ, ഉത്തരകേരളത്തിലെ പ്രവർത്തകർ വിശേഷിച്ചും ഇവിഷയകമായി കൂടുതൽ ഉണർന്നു ചിന്തിക്കുകയും പ്രവർത്തിക്കുകയും ചെയ്യേണ്ട സന്ദർഭമാണിത്. ■